

ಚಾಲಿಯನ್ನು ಬೆಟ್ಟು ಮಾಡಿದ್ದಳು ಅಕ್ಕ. ಗಹಗಹಿಸಿದ್ದ ಶೀನಿ ಮಾವ. 'ಹೊಟ್ಟೆಕಿಚ್ಚನೆ?' ಕೇಳಿದ್ದ. 'ನಂಗಂತಕ್ಕೆ ಹೊಟ್ಟೆಕಿಚ್ಚು? ಕಾಲಲ್ಲಿ ನಾಯಿಗರೆ ಇದ್ದೋರ ಹಣೇಬರ ನಂಗೊತ್ತಿಲ್ಲಾ? ಒಪ್ಪೊತ್ತು ಮನೇಲಿರಿ ಅಂದ್ರೆ ಹೊಟ್ಟೆ ಉಬ್ಬರಿಸುತ್ತೆ. ಸರ್ಕೀಟು ಹೋಗ್ವಿಲ್ಲಾಂದ್ರೆ ತಲೇನೇ ಕೆಟ್ಟೋಗುತ್ತೆ...' ತನ್ನ ಕಲ್ಯಾಣಗುಣಗಳನ್ನು ಹೆಂಡತಿ ವರ್ಣಿಸುತ್ತಿದ್ದರೆ ಮಾವನಿಗೆ ನಗೆ. ಅಕ್ಕ ತನ್ನ ಗಂಡನನ್ನು ಎಲ್ಲಾ ವಿಷಯಗಳಲ್ಲೂ ಒಪ್ಪಿಟ್ಟುಕೊಳ್ಳದಿದ್ದರೂ ಅವನ ಚಾರಿತ್ರ್ಯದ ವಿಷಯದಲ್ಲಿ ಕುಂದೇಸಿರಲಿಲ್ಲ. ಶೀನಿ ಮಾವ ಅಂದರೆ ಪ್ರಭಾವತಿಗೆ ಅತ್ಯಾಪ್ತ ಅನಿಸುತ್ತಿದ್ದರೂ ಅನ್ಯಭಾವನೆಗಳಿಗೆ ಅವಳಲ್ಲಿ ಎಡೆ ಇರಲಿಲ್ಲ. ಹೊಟ್ಟೆಯೊಳಗಿರುವ ಗುಟ್ಟುಗಳನ್ನು ಯಾವ ಎಗ್ಗಿಲ್ಲದೆ ಹಂಚಿಕೊಳ್ಳಬಹುದಾದ ಅಂತರಂಗದ ಸಖಿಯಂತೆ, ಇವನೊಬ್ಬ ಪರಪುರುಷ ಎನ್ನುವ ಭಾವನೆ ಮರೆಸುವಂತೆ, ಸೋದರಮಾವ ಅವಳಿಗೆ ಗೆಳೆಯನಂತಿದ್ದ. ಒಬ್ಬ ಸಹೋದರನಿದ್ದರೆ ಹೇಗೋ ಹಾಗೆ ಪ್ರಭಾವತಿಯು ಭಾವಕೋಶದಲ್ಲಿ ಅವನಿಗೆ ಬೆಚ್ಚನೆಯ ಸ್ಥಾನವಿತ್ತು. ಆದರೆ, ಶ್ರೀಪಾದನಿಗೆ ಇವೆಲ್ಲಾ ಗೊತ್ತಿರಬೇಕೆಂದಿಲ್ಲವಲ್ಲ? ಈ ಸಂಶಯವೇ ಕಾರಣವಾಗಿ ಗಂಡ ಪರಿವರ್ತನೆಯಾಗಲಿ ಎನ್ನುವ ಹಟ ಹಿಡಿದವಳಂತೆ, ಶ್ರೀಪಾದನನ್ನು ಮಣಿಸಲು ಪಣ ತೊಟ್ಟವಳಂತೆ ಮಾವನೊಡನೆ ಪ್ರಭಾವತಿ ಸದರವಾಗಿರುತ್ತಿದ್ದಳು. ಶೀನಿಮಾವ ಈ ಸದರದ ಲಾಭ ಪಡೆಯುವ ದುರುದ್ದೇಶ ಹೊಂದಿರುವವನಲ್ಲ ಎಂದು ಖಚಿತವಾದ ಮೇಲೆ ಈ ಸದರಕ್ಕೆ ಯಾವ ಆತ್ಮಸಾಕ್ಷಿಯ ಹಂಗಿರಲಿಲ್ಲ. ಬಹುಶಃ ಮಾವನೊಡನೆ ಅವಳು ಹಂಚಿಕೊಳ್ಳದಿದ್ದ ಹುನ್ನಾರ ಇದೊಂದೇ. ಕೊನೆಪಕ್ಷ ರಸಿಕತೆಯ ನಾಲ್ಕು ಮಾತಾಡುವಷ್ಟಾದರೂ ಗಂಡ ಬದಲಾಗಬಹುದೇನೋ ಎನ್ನುವುದು ಅವಳ ಚಪಲ.

